

# SOLITUDNI FIR-RAMLA

poeżiji

ĠORG BORG

EDIZZJONI "LEJN IX-XEPAQ"

PJ9698.3  
.B628565  
P.B.198



Royal  
University of Malta  
Library

Progressive No. of Work 121077 .....

No. of Volumes ONE .....

Class Mark P19698.3.B628 S65

**JURISPRUDENCE**

P.S.  
198  
B

Remarks Helitarsca

702

**GORG BORG**

# **SOLITUDNI FIR-RAMLA**

**poeżiji**

**Daħla kritika  
ta'  
DR. OLIVER FRIGGIERI**



**Edizzjoni 'Lejn ix-Xefaq'  
1978**

*edizzjoni 'Lejn ix-Xefaq' nru. 5*  
*editur ġenerali: Sammy Calleja*  
*l-ewwel edizzjoni — 1978*  
*jedd miżmum mill-awtur*  
*mitbugħ fil-Veritas Press, Żabbar.*

**GORG BORG —**

## **IL-LIKWIDITA' BHALA QOFOL METAFORIKU**

*Dahla kritika ta' DR. OLIVER FRIGGIERI B.A., M.A., Ph.D.*

### **Dahla għall-motiv ta' l-identità**

Wara li r-romantiċiżmu fittex li jbidel il-kriżi personali f'rebħa illużorja, f'dinja idillika ġewwiena (i.e. differenti hafna mill-idillju aljenat ta' l-Arkadja u movimenti oħrajn li aktar tnebbhu minn gosti barranin milli minn ftiġiet spiritwali) li hi l-ħin kollu in fieri, miexja infinitament lejn l-irrazzjonali hieni, min-naħa l-oħra l-istess romantiċiżmu fittex li jasal għal definizzjoni tal-persunalità, għall-wetqa kburija tal-jien singulari u kollektiv. L-individwu, bħala l-animall distint mill-bqija bis-saħħa ta' identità emotiva (jiġifieri ħallieqa f'dan il-kuntest), u l-individwu gruppista, in-nazzjon kollu li jibni lilu nnifsu skond kontenut komuni għaċ-ċittadini u f'konfront ma' nazzjonijiet distinti oħrajn: dawn huma ż-żewġ entitajiet, riflessi ta' xulxin li, minkejja t-taqlib spiritwali, isibu identità stabbli tagħhom infushom f'dak li jifhmu li huma u f'dak li johlmu li jistgħu jkunu (id-djalettika reali — ideali). Hu s-sentiment, kontra l-impożizzjoni tar-raġuni iebsa u matematikament eżatta u predifinita, li jrodd il-persunalità bħala sett ta' qawwiet li johlqu u li jagħzlu lill-wiehed mill-ieħor, lill-persuna mill-oħra u lill-ġens mill-ieħor.

Malta romantika ħadet sehem kbir f'din il-mixxa lejn l-awtodefinizzjoni tas-seklu dsatax u bis-saħħa tal-wirt Taljan waslet biex għarfet lilha nnifisha għall-ewwel darba fl-istorja kollha, xegħlet il-ħuġġieġa risorgimentali hi wkoll u gġieldet it-taqbida li għaddew minnha ġnus oħrajn, bħal Franza, il-Ġermanja u fuq kollox l-Italja, il-mudell li tant kien qrib u mgarrab lokalment li seta' joffri, kif ofra, saħansitra l-prassi, il-formula li tbidel. Parti minn dan il-moviment ta' tiġdid mirut mid-dinja politiku-letterarja Taljana tas-seklu dsatax hu t-twelid ta' letteratura bil-Malti, wiehed mill-effetti tad-dhul tal-mentalità risorgimentali u romantika Taljan fil-moħħ lokali. Fil-qasam politiku għandna l-evoluzzjoni kostituzzjonali matul il-ħakma Inġliża, u fil-qasam kulturali, l-aktar letterarju, għandna

l-mogħdija mill-klassiċiżmu u l-varjazzjonijiet “mejtin” tiegħu għar-romantiċiżmu u l-kisbiet “ħajjin” li wettaq f’kull qasam tal-ħidma umana u li l-letteratura qisithom bħala l-qofol tad-dmir morali tagħha (biex nirreferi għal spunt ċentrali ta’ l-estetika Mazzinjana li xorbu minnu tant awturi Maltin, fosthom Dun Karm u poeti u rumanzieri li kitbu bit-Taljan u bil-Malti fis-seklu l-iehor u fl-ewwel nofs ta’ dan is-seklu). Fil-fatt, il-poeżija romantika Maltija bdiet tfit-tex, saħansitra qabel il-politika antikolonjali, li tiddefinixxi għall-ewwel darba lill-gżira f’termini nazzjonali, jiġifieri f’termini moderni kif nafuhom minn xi Voltaire u minn żmien Voltaire l’ hawn, skond kuxjenza demokratika u popolareška u mhux aktar irjali u imperjali. Għandna d-dehra ta’ Malta bħala kotra ta’ individwi komuni u sublimi fil-bixra komuni tagħhom (thabbira tas-sens tal-banali kif nafuh fil-letteratura moderna ta’ xi Henry James, Kafka, u Joyce u fuq kolloxx tas-sens ta’ l-idjota sublimi ta’ Dostoyevsky), bħalma għandna wkoll it-tiftixa ta’ jien imxekkel mifhum f’termini psikoloġiċi u personali (e.g., kif jixref fi Briffa, f’Karmenu Vassallo u f’Buttigieg).

Il-poeti ċerebrali, il-membri heqqana tal-grupp tas-sittinijiet ta’ dan is-seklu li fittxu li jirrestawraw il-poeżija Maltija, “ifejquha” mill-marda ta’ romantiċiżmu dekadenti li kien ilu li qeda l-funzjoni li tatu l-estetika ottoċenteska u jdaħħlu minflokha forom u temi godda misluta minn avventuri letterarji u minn esperjenzi soċjali kontemporanji, ma setgħux jibqgħu jfittxu, b’tant heffa, din l-awtodefinizzjoni erojka. Ir-riħ tal-bidla Ewropeja u Amerikana li nħass fis-snin sittin, il-kontestazzjoni studenteska f’bosta universitajiet, u f’Malta l-kuntatti godda — televiżjoni, ġurnali, safar, turizmu — u fuq kolloxx il-ksib ta’ l-indipendenza politika urew li l-innu tal-patrija issa kien eżawrixxa ruħu; l-identità persunali u nazzjonali ma kinux aktar ċertifikat li seta’ jinkiseb bil-heffa, anzi kienu problema, toqol spiritwali u soċjali. Waqt li r-romantiċi kienu għadhom kemm iddefinew lil Malta u fittxu li jinkwadraw definizzjoni persunali fi hdan id-definizzjoni etnika, politika u nazzjonali, il-moderni raw l-identità bħala ideal jew triq oħra ta’ l-ispirtu mdejjaq u mhux bħala wiehed mill-jeddijiet mitwiċda. L-epika saret elegġija, l-innu tbiddel f’kari-katura u miċ-“ċertezza” sentimentali, ħallieqa u dejjem hienja, anki fit-tbatija, ir-ruħ poetika għaddiet għad-dubju xettiku, għal tiftixa mingħajr fiduċja. Min-nazzjon kburi ta’ Dun Karm għaddejna għat-tribù marida ta’ xi Mario Azzopardi u xi Victor Fenech, mill-jien imsaħħar, imqar jekk imweġġa’, ta’ xi Briffa, Vassallo u Buttigieg, għaddejna għat-tkissir kubista u surrealista tal-personalità ta’ xi Daniel Massa, Achille Mizzi, Joe Friggieri, Philip Sciberras u Doreen

Micallef.

L-aħjar eżempju ta' dan it-trapass jista' jittiehed b'riferenza għall-funzjoni tal-baħar — bħala fenomenu naturali u bħala **vehicle** metaforiku (i.e. wiehed mit-termini nozzjonali kif il-kritika moderna taqşam u tistharreġ il-partijiet komponenti ta' metafora) — f'Dun Karm, fuq naħa, u f'xi moderni, fuq in-naħa l-oħra. F'Dun Karm il-baħar hu jew wiehed mill-komponenti li jibnu d-definizzjoni pajsagġistika u storika ta' Malta (e.g., “Žaġħżuġħ ta' dejjem”, “Otia Aestiva”) jew simbolu ħaj, antropomorfizżat ta' kuxjenza li trid tifhem billi titħaddet man-natura non-umana, “leħen” romantiku ieħor li jlissen sugġestivament il-misteru ġewwieni li jixref fil-forom empiriċi (e.g., “Il-jien u lil hinn minnu”, “Waħdi”). F'għadd ta' poeti moderni, bħal Daniel Massa u Achille Mizzi, hu dinja immanenti, biċċa mill-**ego** mnikket eżistenzjalment (u mhux romantikament), xhieda tas-sugġett li joġġettivizza lilu nnifsu mhux jiddjaloga bħar-romantiċi ma' dinja non-umana umanizzata, iżda biex ifittex bi tbatija definizzjoni ġdida, vaga, frott ta' soċjetà li l-poeta jaraha mkissra fis-sisien u mċaħħda mis-sostanzjalità organika li tgħaqqadha f'entità.

Fi hndan dan il-kwadru storiku-letterarju tal-preżenza tal-jien investigativ li jrid jiddefinixxi, il-problema li jippreżenta Ġorġ Borg tista' (i) titqiegħed fid-dawl xieraq tagħha u (ii) tiftiehem skond l-aspetti li jorbtuha mat-tradizzjoni u joftmuha minnha.

### L-awtodefinizzjoni

It-tifsira ta' Ġorġ Borg bħala poeta li jishaq fuq il-baħar hi spunt ta' aġġornament, turija ta' partecipazzjoni mġedda f'dinja li hi kemm letterarja (għaliex qiegħda titbiegħed mill-ħamrija letterarja ta' qabel, minn Ġ.A. Vassallo sa Ġ. Muscat Azzopardi sa K. Vassallo sa A. Buttigieg, u gġedded u timmodifika motivi eżistenti bħal issa, e.g., f'xi Daniel Massa) u kemm soċju-politika (għaliex il-baħar ukoll tbiddel, fis-sens li s-sugġett li jaħsbu — i.e. jaħseb lilu, u mhux jaħseb fuqu — ma baqax iħares lejħ bħal qabel). Waqt li Borg jissuġġerixxi bixra tradizzjonali, għaliex żamm forom, kostrutti u aspetti barranin oħra li norbtuhom mat-tradizzjoni (i.e. ma jvarjawx ħafna, ma johorġux daqs il-poeżija l-ġdida mil-limiti tan-norma biex jiddevjaw b'mod aktar provokanti mill-kitba ta' qabel), min-naħa l-oħra hu identifikabbli bħala modern bis-saħħa ta' din il-preokkupazzjoni mġedda: il-baħar, mhux aktar bħala spunt dekorativ jew bħala “persuna” li l-poeta waħdieni jithaddet fantastikament magħha — bħall-kanarin ta' Dun Karm, bħal tant ħlejjaq animati u inanimati ta'

Buttigieg, bhall-agħsafar ta' Wordsworth, Keats, Shelley, Leopardi, bhall-albatru ta' Baudelaire jew il-ħmar ta' Jammes, biex ma nsem-mux il-ħuffaf ta' Fogazzaro u l-bhejjem ta' Salvadori, Zanella, D'Annunzio u bosta oħrajn — iżda bħala projezzjoni formali tal-jien innifsu. Il-paragun tbiddel f'metamorfosi, mis-similitudni (e.g., jien bhall-baħar) għaddejna għall-metafora (e.g., jien il-baħar):

Jien  
mill-ibgħad żmien  
kont ramla żgħira  
nitgħaxxaq bil-ħolqien.<sup>1</sup>

Jien demgħa  
li taf l-imluħa  
li tidher mal-ħitan

u taf ukoll l-imluħa  
— li ma tidhirx —  
ta' l-oċċjan.<sup>2</sup>

Ix-xewqa tal-poeta m'hix li jumanizza n-non-uman iżda li jid-deumanizza lilu nnifsu. Il-baħar, jew aħjar l-ilma, bħala dak li m'għandux forma fissa u li jikseb u jbidel surtu skond il-katego-rija spazju hu l-element li Gorġ Borg jużah kontinwament, b'insis-tenza tipika tiegħu, biex jiddefinixxi lilu nnifsu u biex jiffigura fan-tastikament fih dak li ma jistax iġarrab: l-istabilità, il-korpożità li jistgħu jissuggerixxu metafori konkreti.<sup>3</sup> It-tematika mibnija b'“L-Ilma tal-Wied” (1973) tissokta hawn u tiżviluppa l-aspett il-ġdid: il-kriżi li fid-daħla tiegħi jien kont awgurajt, ironikament, li tidhol fid-dinja estetika tiegħu biex jissokta jidhol ukoll il-poeta fil-letterat, jiġifieri biex jidhol il-kontenut uman fil-forma letterarja.<sup>4</sup>

Għalhekk “minn qalbi ... dejjem għaddej / l-ilma tal-wied” u

1. *Ramla*, vv. 1-4.

2. *Demgħa*, vv. 1-6.

3. Eżempju kbir ta' dan il-proċess mentali jinstab fil-metaforizzazzjoni ta' Keats, il-bniedem li fil-mixja tal-qerda fiżika tiegħu hu poeta li jiffigura n-nuqqas ta' stabilità bis-saħħa ta' sensiela ta' xbihat li jixhdu l-istabilità, e.g., il-kewkba ta' *Bright star, would I were stedfast as thou art*, l-“għasfur immortali” ta' *Ode to a nightingale* u l-urna ta' *Ode on a grecian urn*.

4. Cfr. *Il-poeżija ta' Gorġ Borg, L-Ilma tal-Wied*, Malta, Lux Press 1973, pp. 5-14.



meta jieqaf, dil-qalb “tkun ilha mgħarrqa / go l-ilmijiet.”<sup>5</sup> M'hix l-għarqa Leopardjana ta' “L'Infinito” u anqas l-għarqa ta' Karmenu Vassallo li jgħaddi lil hinn mil-limitu fiżiku biex jilhaq ordni ideali.<sup>6</sup> Fiż-żewġ romantici l-baħar jibqa', ftit jew wisq, oġġett barrani, parti mid-dinja maħsuba jew osservata; f'Borg il-baħar hu l-poeta nnifsu, u l-fluwidità m'hix impressjoni iżda esperjenza diretta, fiżiku-spiritali, tas-sugġett. Dan il-punt jisseddaq aħjar b'riferenza għal siltiet oħra fejn l-awtur jindika dix-xewqa ta' taħlil, ta' likwidazzjoni tal-korpożità tiegħu nnifsu, ħtieġa li, wara kollox, għandha sugġestjoni ewanġelika bħala mogħdija mill-konkret għall-ispiritwali, mit-taħsir tal-materja għas-safa ta' l-ispirtu (u skond din l-interpretazzjoni l-ilma jikseb tifsira ritwalistika fis-sens tal-magħmudija Kristjana):

ħares lejja biex bil-harsa  
 hdejk ninħall  
 u nsir ilma f'din l-għadira  
 — ilma blù —.<sup>7</sup>

Id-tfettih tal-jien f'ahna (bdil tal-monologu fi djalogu) iseħħ ukoll fi ħdan l-istess għalqa metaforika. Il-jien li jindirizza lill-int jibqa' fl-istess dinja fluwida li daqskemm tevoka misteru tissuggerixxi wkoll tfulija, safa primordjali li baqgħet hekk għaliex ma tħallitx mal-materja:

Ahna l-bebbux tal-baħar  
 sbieħ, solitarji,  
 li bnejna l-qoxra  
 li qed taħbina ...<sup>8</sup>

Id-definizzjoni m'hix singolari iżda wkoll plurali, aktarx duwalistika anki meta l-int u l-jien jiddewbu fl-ahna. Il-ħajja hi spazju, is-silenzju hu “ffriżat” u jien u int “arzelli” bi “ftit trab / irrakkmat.”<sup>9</sup> L-esperjenza għandha mill-holma daqskemm għandha mir-realtà, it-thewdin jithallat mar-raġuni (imgħiba romantika mħabbla fi żmienna. minħabba għarfien xjentifiku ġdid, minn xi Kafka, Joyce, Hesse, Svevo u oħrajn, fosthom is-simbolisti u s-surrealisti) u f'din il-qagħda

5. *L-ilma tal-wied*, vv. 1-7.

6. Cfr. *L'infinito*, vv. 13-15 u *Dwal*, vv. 15-20.

7. *Ej' vessaqni*, vv. 3-6.

8. *Bebbux*, vv. 1-4.

9. *Spazju*, vv. 3-8.

“fluwida” kollha hu dejjem l-ilma li jiffigura l-problema li għandha f’hin wiehed mill-indeċizzjoni: bhala għajn ta’ tbatija daqskemm għandha mis-sens romantiku-Kristjan tat-tigrib tat-“tbatija hielwa”,<sup>10</sup> il-pjaċir tad-dulur imbidel f’dinjità.

Jien ilma mdardar,  
int ilma ġieri  
— it-tnejn ilma li johroġ  
minn xquq l-għoljiet.

Jien habbejtek,  
int habbejtni ...  
ilma, ilma,  
ilmijiet.<sup>11</sup>

Mill-konfrontazzjoni bejn żewġ xorta ta’ ilma ngħaddu għas-setgħa maġika li għandu l-likwidu, dik li jassorbi u jwahaħhad likwidi differenti. Żewġ persuni jiddjalogaw misterjożament (bħall-ilma) biex jifhmu biss li d-differenzi ta’ bejniethom (ilmijiet diversi) huma sekondarji hdejn il-fatt li t-tnejn huma ilma, iżda bħall-ilma huma l-hin kollu, f’sens metaforiku, **in fieri**, hlejjaq li jixtiequ bla jiddeciedu, ihossu bla jirraġunaw.

Kontra s-sugġestjoni simbolika ta’ l-ilma — għelm ta’ indeċizzjoni, h̄sus li ma tbiddlux f’hajja barranija — hemm id-definitezza tal-blat u l-għerien. Il-likwidu kontra s-solidu m’hux h̄lief aspekt ċentrali tal-moħħ poetiku ta’ Borg, u jekk minn dawn il-versi kollha wiehed ifittex li johroġ sett ta’ skemi metaforiċi, dan il-konfront ilma-blat jiffigura ruħu minnufih bhala xhieda ta’ Borg imhaxken bejn żewġ estremi, il-vagezza tax-xewqa mhux imwettqa (l-ilma) u l-istabilità eterna, minghajr tibdil, ta’ stat mixtieq milhuq (il-blat).<sup>12</sup> Għalhekk il-bebbux, haġa wahda ma’ l-ilma, “ihaddan” ġewwa fih il-mistoqsija “eterna” li “ddur / iddur / ġo fina.”<sup>13</sup> Flimkien ma’ din il-funzjoni mogħtija lill-blat, li jiġbor ukoll is-sens ta’ l-iswed (kontra l-abjad li għall-poeta jevoka l-għera, is-safa u l-bjuda), il-funzjoni varja mogħtija lill-ilma tippreżenta t-tema fundamentali ta’ dawn il-poeziji, u aktarx tal-lehma kollha ta’

10. *Fil-għalqa*, v. 11.

11. *Ilma ġieri*, vv. 3-10.

12. Cfr., e.g., *Fis-skiet*, *Bla nafu*.

13. *Bebbux*, vv. 5-8.

l-awtur sa issa.<sup>14</sup> L-insistenza fuq l-ilma tidher saħansitra fl-oppoſt, waqt qasir u interessanti fejn kontra l-likwidità bħala esperjenza għammiela tidħol in-nixfa bħala esperjenza ta' aħda:

U fl-għatx li ma jaqtax  
ta' dik is-siegha  
id-demmm idur fir-ras  
u jniggeż il-qurriegħa.<sup>15</sup>

### Id-djalogu ma' figura ideali

Hemm fdal ta' diſpożizzjoni fantastika romantika fil-hegħa ta' Borg biex jiżvolgi djalogu ma' int stramb, trasparenti u preżenti sikwit, xi drabi **super-ego**, u drabi oħra l-id b'mod ġenerali, xi mindaqqiet forma ideali li qajla għandha sura sensibbli u drabi oħra sieħba żviluppata ġmielha biex titqies, fit-tradizzjoni ta' xi Karmenu Vassallo<sup>16</sup> f'Malta, bħala l-ħlejqja illużorja li tgħix mal-poeta u għall-poeta sakemm ittul l-illużjoni, il-ħolma mixtieqja tas-solitarju li jbidel it-tigrib tiegħu ta' ħalliem mat-tigrib tiegħu ta' realist normali.

Iżjed mill-preżenza ta' dan l-aſpett, tipiku ta' tant poeżiji ta' mħabba, fil-każ ta' Borg hu interessanti ħafna li din il-figura ideali vaga u ħanina, hi lokalizzata f'ambjent ta' (i) ilma<sup>17</sup> jew (ii) veġetazzjoni.<sup>18</sup> F'din il-klassifikazzjoni jiksbu tifsira poeżiji bħal "Fis-skiet", "Bla nafu", "Kemmm darbi", "Ej ressaqni" u "Twemmin" fejn is-sens ta' permanenza u hena dejjiema milħuqa hu kkonkretizzat fil-poeżija tal-blat. Madankollu, kemmm meta din il-figura misterjuża tevoka s-sikta, jew tqanqal il-fakra, jew tistieden għat-twaħħid man-natura, u kemmm meta tiżviluppa s-sens ta' l-art imbiekka jew tat-"tbatija ħelwa", hi aktarx dejjem il-persuna mingħajr isem li għandha kemmm mis-solidu u kemmm mil-likwidu, ħlejqja li tlaħħam il-primor-

14. Cfr...*Fid-dlam...*, Bħal mariċ, L-ilma tal-wied, Ej' ressaqni, Raxx Twemmin, Ramla, Daħlet ix-xitwa, Fix-xita, Demgħa, Hemmm ħelma, Is-skiet.

15. *Kalvarju*, vv. 7-10.

16. Cfr. *Lit-tfajla ta' mħabbti*, Formosa u l-essay *It-tfajla tal-poeta ta' bla isem*, Alla taż-żgħażaġħ, Malta, Giov. Muscat 1939, pp. 25-27.

17. *Fis-skiet*, Kemmm drabi, Ej' ressaqni, Twemmin, Ilma ġieri, Bebbux, Spazju, B'tiġkira, Taħt l-ilma tal-funtana, Is-skiet.

18. *Meta niſtakar fik*, Bħaliſsa, Jekk qatt, Loqma ħobż, Tmelliſ, Għidli, Fil-għalqa.

djalità innocenti u solitarja (e.g., “Taht l-ilma tal-funtana”) u li ti-piċċa biex tevolvi f’Borg il-bixra tat-tifel etern, il-poeta puer li hawn hu prezenti l-ħin kollu u li saħansitra jagħmel anki tfakkira ritwalis-istika ta’ din l-idea dejjem qawwiya u prezenti:

Issa l’int tlaqt għal kollox  
b’tifkira nkun irrid  
niġbor minn fuq ir-ramel  
bebbuxu kkulurit.<sup>19</sup>

Il-poetika tal-poeta puer tidher wisq aħjar fil-gost kontinwu taċ-ċokon. Bħal Briffa, lehen Malti li Borg jibqa’ sikwit qrib tiegħu,<sup>20</sup> Borg jishaq fuq persuni, oġġetti, ħlejjaq żgħar jew teneri, waqt li fil-qasam ta’ l-attività jinsisti fuq verbi li juru ħlewwa, ħniena u sforzi ċkejnkna, e.g., (i) persuni: tifel żgħir, ġismek roża, ġismi fin, ġismek fjur ta’ l-ilma; (ii) ħlejjaq u oġġetti oħra: farfett, għasfur, għajnejja, għadira, subgħajk, subgħajja, truf peprina, sodda ħaxix, telqa, nagħsa, ħajta, kelma, gawwiija, idek, skiet, loqma, tajjâr, anġli, żiffa rih, bewsa, ramla żgħira, fewġa, ftit trab, fidloqqom, ġargir, sil-laba, weraq, xofftejja, bebbux, mewġ tax-xtajta, ħannieqa, għonqok, l-ilma, ħjut, dawl bejn il-persjani, strixex, xquq; (iii) verbi jew az-zjonijiet: ħa mmisshom, niġġerra, xxuttaw, imellsu, igref, nbusek, dewwaqni, itfagħha f’ħalqi u qegħ’dha fuq ilsieni, imellisna, ħallejtni mmiss, dawwar helu, kont tmissu, jitfissed, jilgħab, inlissinha, tiżloq, nien. Stharrig ta’ l-aġġettivazzjoni jixhed ukoll għażla qawwiya ta’ kwalitajiet li jissuġġerixxu kemm iċ-ċokon u kemm it-tenerezza: de-likati, artab, helwa, żgħir, ħafi, blù, roża, sabih, oħla, fin, nuda, ir-rakkmata, mimduda.

Fil-kuntest ta’ din il-kunsiderazzjoni lessikali ta’ min ineżża’ wkoll il-lingwaġġ ta’ Borg biex johroġ minnu l-frażarju elementari li, dejjem bħala parti minn din id-dinja safja ta’ ċokon u ħlewwa, idur madwar u jiżviluppa aħjar l-idea centrali ta’ l-ilma: dmugħ, jdem-mgħu, wied, mgħarrqa, ninħall, għadira, xatt, raxx, mewġ, baħar, fjur ta’ l-ilma, melħ, ramla, għatx, oċejan, bebbux, ffriżat, ddub, petrifikat, arzelli, xquq l-għoljiet, ġieri, ifawwar, gawwiija, xxuttaw, nixfa, inixxu, mdardar, imluħa, xtajta, ramel, funtana. Ċertu kliem hawn hu mnizzel darba biss, iżda m’hemmx għalfejn wiehed iżid iġhid li jidher bosta drabi f’dawn il-poeziji. Fl-istess ħin wiehed jin-nota li fil-kategoriji varji ta’ dan l-istharrig ċertu kliem jidher dejjem,

19. *B’tifkira*, vv. 10-13.

20. Għal diwi elementari ta’ Briffa ara *Kalvarju* u *Jekk qatt*.

fi-sens li hemm **overlapping**, e.g. “bebbux” u “gawwiġa” jidhru kemm fit-taqsimha ta’ kliem li jishaq fuq is-sens taċ-ċokon u l-ħlewwa u kemm fit-taqsimha tal-kliem li jevoka l-baħar, l-ilma, jew aħjar il-likwidità ta’ l-ilma fis-sens wiesa’. Dan m’hux għajr prova li fil-poeta hemm unità viżjonarja, hu entità waħda li jvarja fl-aspetti sekondarji biex jibqa’ “jgħum” fl-istess “baħar” tematiku, u għalhekk ukoll stilistiku. L-insistenza devota ta’ l-awtur fuq nukleju kkonċentrat ta’ kliem tixhed il-preżenza ta’ verżjoni simbolika partikulari tal-ħajja li anki tneżżiġ tal-frażarju jtellagħha minnufih fil-wieċ. Fi kliem mużikali ngħidu li Borg ivarja fuq l-istess tema, u fi kliem letterarju ngħidu li jinqeda b’kodiċi lingwistiku magħżul biex bis-saħħa ta’ reġistru li jishaq fuq aspekt partikulari jiffigura poetikament dinja personali.

## Il-poeżija tas-sikta

Flimkien ma’ dawn il-motivi, anzi bħala wetqa jew komponenti ieħor ta’ l-ambjentazzjoni misthajla tagħhom, hemm il-motiv tal-ħemda, it-tiġni fuq sensiela ta’ ħinijiet, imkejjen u qagħdjet psikoloġiċi li jevokaw rispettivament jew il-mistrieħ, jew is-solitudni jew in-nuqqas ta’ ftehim u x-xehta spiritwali għar-riflessjoni. Xi drabi hemm tiżwiġ tal-motiv tal-ħin tas-siket mal-motiv tal-qagħda psikoloġika tas-siket u mal-motiv tal-post solitarju:

Stennejna  
 min minna t-tnejn  
 se jitfa’ l-ewwel kelma  
 ‘il barra mix-xofftejn.

Fis-siket ta’ dak il-ħin  
 stajna nisimgħu biss  
 weraq niżlin.<sup>21</sup>

Hawn Borg jibda biex jagħti ħjiel tal-qagħda psikoloġika ta’ tnejn qrib xulxin fiżikament iżda mbiegħda minħabba misteru li jgħegħelhom jisktu u jsibu diffikultà komunikativa (vv. 1-4); jissokta billi jindika li hu ħin il-ħemda (v. 5); jagħlaq billi jissuġġerixxi l-ambjent tal-ġnien, jew aħjar tan-natura veġetativa, fejn is-soltu kemm il-poeżija (e.g., ir-romantiċi kollha, u f’Malta Dun Karm,

21. *Stennejna*, vv. 1-7.

Buttigieg, K. Vassallo, G. Zammit u Briffa, il-poeta tal-hinijiet u l-imkejjen solitarji bhala sura esterjorizzata ta' križi ġewwiena) u kemm i-impresjoni popolari "jillocalizzaw" l-esperjenza hassieba jew riflessiva. F'waqt iehor dan it-tqassim tripliċi jalterna mod iehor u fil-każ tal-komponenti temporali jbidel il-ħin maż-żmien, bhallikieku biex jixhed li m'hemm ebda differenza sostanzjali (anzi differenza figurativa biss, jiġifieri fil-ghodod immaġinativi li jpingu vizjoni tal-hajja) bejn dawn it-tliet karattri tal-qagħda spiritwali tal-poeta:

Fis-skiet  
it-tnejn li aħna  
waqafna  
għad-dell tal-wied.

U tant irgajna lura  
fiz-żmien  
li sirna biċċa  
mill-blat u mill-għerien.<sup>22</sup>

Mill-qagħda psikoloġika (vv. 1-2) Borg iġhaddi għall-figurazzjoni konkreta jew pajsagġistika tagħha, li din id-darba m'hix ġnien iżda wied (vv. 3-4), u jagħlaq biex minflok xi ħin magħżul tal-jum marbut mal-ħemda (bħal-lejl, wara nofs in-nhar u l-bqija) jevoka ż-żmien bhala kategorija ta' l-eternità (e.g., skond Leopardi ta' "L'Infinito"), jew aħjar iż-żmien, "imsikkiet" imwaqqaf fis-sens ta' Briffa (e.g., Deżolazzjoni, v. 11) li f'dan id-dawl jinħass influwenti hafna f'Borg, bhala qagħda mingħajr tibdil, stasi riflessiva li tbiddel lill-bniedem "haj" (i.e. mimli ċaqliq organiku) f'oġġett mejjet iżda dejjem preżenti (i.e. inanimat u statiku): "biċċa mill-blat u mill-għerien." F'dan il-kuntest ukoll id-djalettika ilma-blat, infinità-finità, preżent-ġejjieni tidher aħjar, bħalma fl-istess ħin tgħin ukoll fl-iżvolġiment tad-djalogu ideali mal-figura vaga. Fil-fatt, iż-żewġ poeżiji misluta jsemmu lil dawn iż-żewġ persuni, "it-tnejn li aħna," "minna t-tnejn." Wieħed jintebah ukoll li mħallat haġa waħda mal-poeżija ta' dan il-motiv hemm ukoll il-gost tal-hwejjeġ żgħar imsem-mija qabel. Borg ifisser varjatament, iżda b'varjazzjoni limitata, l-istess preokkupazzjoni, u dejjem, ftit jew wisq, fis-skiet li hu kemm persunali (jew ġewwieni) u kemm extrapersunali u oġġettiv (bar-rani). Il-poeta, bħal kull artist, wara kollox, m'hux għajr xi ħadd li

22. *Fis-skiet*, vv. 1-8.

jesterna, ilaħħam u jwelled figurativament il-kontenut emotiv, ibiddel l-esperjenza (mohbija u spiritwali) f'dinja barranija (mikxufa u sensibbli).<sup>23</sup> Ma' dawn l-esperjenzi wiehed jista' jsieħeb ukoll il-poezija tad-dawl u d-dlam, varjazzjoni ta' l-istess imġiba tipika ta' Borg f'din il-ġabra.<sup>24</sup>

Varjazzjoni tal-konfront dawl-dlam tinstab fil-kuntrast abjad-iswed li, terġa', hu parallel għad-duwaliżmu l-iehor ilma-blat. Id-dinja žġhira ta' Borg tishaq ukoll fuq tiftixa ta' lwien li l-preżenza tagħhom tevoka kwalitajiet li jmorru lil hinn mit-tifsira normali tagħhom, jiġifieri huma elementi metaforiċi. L-akbar insistenza hi fuq l-abjad, il-"lewn" ta' l-ilma u fuq kollox il-"lewn" tas-safa jew il-ferħ imnissel minn din il-ħolma ta' primordjalità mingħajr ħtija li l-poeta qiegħed ifittex fil-ħwejjeġ ċkejknin:

Is-siġar ... ħolmu bil-bjuda;<sup>25</sup>  
Holm ta' bjuda.<sup>26</sup>

Drabi oħra l-bjuda tfisser il-paċi mixtieqa,<sup>27</sup> il-ġmiel naturali tal-ġisem,<sup>28</sup> waqt li, fl-istess ħin, is-sinifikat spiritwali tal-kulur hu mseddaq aktar bis-saħħa ta' konfrontazzjoni ma' l-iswed, xhieda oħra ta' l-ossessjoni bis-seħer tal-figuri silwettati.<sup>29</sup> Hu x'inh, kemm meta Borg ifittex xi "bebbuxu kkulurit",<sup>30</sup> kemm meta jixtieq lil min iressqu ritwalistikament lejn "dan l-ilma ċar kristall" biex hu nnifsu isir "ilma blü",<sup>31</sup> kemm meta jhoss il-ħtieġa li jbidel il-"ġisem roża" ta' ħlejqa oħra fi "ġnien ward sabiħ",<sup>32</sup> u kemm meta jikkontempla d-"dillierju ta' khula fil-wied,"<sup>33</sup> hi dejjem il-ħtieġa li jivvertifika l-istqarrija tiegħu nnifsu li

23. Dwar il-poezija tas-skiet u t-tizwiġ tagħha mal-motivi ewlenin l-oħra msemmija ara wkoll *Min sema', Fid-dlam...*, *Bħal marid, Helwa Madonna, Still life, Bla nafu, Kemm drabi, L-Ilma tal-wied, Spazju, Għidli, Bebbux, B'tifkira*.
24. Cfr. *Fid-dlam...*, *Fuq l-ajruplan, Meta niftakar fik, Fil-għaxija, Bħalissa, Jekk qatt, Strixex*.
25. *Dahlet ix-xitwa*, vv. 10-12.
26. *Għidli*, v. 2.
27. *Bħalissa*, vv. 3-4.
28. *Taħt l-ilma tal-funtana*, vv. 6-7, 10-11.
29. Cfr., e.g., *Strixex, Jekk qatt*, vv. 2-3, *Bla nafu*, vv. 10-11.
30. *B'tifkira*, v. 13.
31. *Ej' ressaqni*, vv. 1-2, 5-6.
32. *Xi darba*, vv. 2-4.
33. *Fix-xita*, vv. 5-7.

I-ħajja qisha ħolma  
mingħajr kulur<sup>34</sup>  
li ġġiegħlu jbidel l-ilwien f'mezzi ta' interpretazzjoni personali.

### Gosti letterarji

Dinja ta' ħlejjaq u ħwejjeġ żgħar, ħidmiet ċkejknin u interessi rassenjati u mbiegħda mir-ribelljoni ta' ilħna poetiċi oħrajn tfittex il-mużikalità tal-kelma, u tintilef mingħajr artifiċjalità fil-formazzjoni ta' mudelli ta' ħsejjes sbieħ. Borg ma jfittixx fil-qigħan tal-lingwa biex jasal għall-effetti fonici ta' din il-ħlewwa; l-onomatopeia tal-ħlewwa hi mfissra bis-saħħa ta' qbil bejn il-mudell ritmiku u l-mudell alliterativ, tlaqqiġħ ta' ħsejjes li jsieħbu flimkien, b'enfasi mużikali, il-mixja ta' l-aċċenti u l-qagħda tal-konsonanti mtennija. Fl-eżempji li ġejjin il-qbil bejn iż-żewġ mudelli msemmija xi drabi hu mogħni wkoll bil-korrispondenza bejn konsonanti differenti, e.g. bejn d, l u m fl-eżempju (i), bejn f, r, ħ, u d u m fl-eżempju (ii):

- (i) Halluh idum  
id-dlam tal-lum;<sup>35</sup>
- (ii) U l-ferħ li fraħt il-bieraħ  
ma damx ma sarli dmugħ;<sup>36</sup>
- (iii) Hallini nerga nbusek  
kif naf inbusek jien  
x'ħin ġewwa ħdanek naqa'  
u nsibek fil-ħarsien;<sup>37</sup>
- (iv) Is-saħħa u nien  
nagħlaq għajnejja u norqod  
għajjien, għajjien.<sup>38</sup>

34. *Still life*, vv. 5-6.

35. *Fid-dlam...* vv. 4-5.

36. *Fid-dlam...*, vv. 12-13.

37. *Fuq l-ajruplan*, vv. 6-9, Fil-vv. 2-5 is-saħħa ta' dan il-qbil bejn konsonanti f'sillabi aċċentati u konsonanti b'hoss identiku hi megħjuna wkoll bil-preżenza ta' l-istess konsonanti f'sillabi mhux aċċentati. Cfr. ukoll *Fid-dlam...* vv. 14-17. L-insistenza l-aktar għażiża u tipika f'Borg hi fuq id-dentali nasali mleħħna *n*. Cfr. ukoll *Twemmin*, vv. 9-12, *Xi darba*, vv. 2-7.

38. *Fil-ghaxija*, vv. 2-4.



F'siltiet oħrajn il-motiv mużikali hu mwassal bis-saħħa ta' in-sistenza fuq il-konsonanti doppji; kemm l-effett li johroġ mid-dif-ferenza fl-importanza bejn sillabi mingħajr aċċenti ritmiċi u sillabi aċċentati, u kemm id-densità konsonantali maħluqa b'hekk jagħtu bixra f'saħħitha lill-versi. Fil-fatt, fl-ewwel eżempju li ġej mhux biss hemm dawn il-kwalitajiet, iżda s-silta hi mmexxija minn żewġ im-perativi:

- (i) Ej' ressaqni lejn dan l-ilma  
 ċar kristall;  
 ħares lejja biex bil-harsa  
 ħdejk ninħall; <sup>39</sup>
- (ii) It-tfajla li niżlet sax-xatt  
 ġie r-raxx ta' l-imħabba fuq wiċċha  
 u ħolmot kif johlom kulhadd <sup>40</sup>

## Il-lehen solitariu

Dan it-tip ta' poeżija m'hux komponenti ewlieni tan-nebha moderna Maltija, orjentata aktar lejn l-iżviluppi Ingliżi u Amerikani milli lejn il-passi post-romantiċi ġodda tad-dinja Latina. Borg, għall-kuntrarju, baqa' mbiegħed mill-avventuri ċerebrali tad-dinja letter-arja "inqas spiritwali u reliġjuża" li xorbu minnha l-ilhna tipiċi tal-poeżija moderna Maltija, Min-naħa l-oħra, jekk jidher romantiku (imġedded), jidher ukoll nieqes mid-dinamika ta' l-illużjonijiet il-kbar, u jekk jidher sentimentalí u patetiku (fis-sens tal-poeżija patetika), juri minnufih li l-emozzjoni hi mrażżna, imliġġma fi hdan limiti ta' maturità storika, skond żmien differenti mis-seklu dsatax, jew għallinqas mis-snin l-iżjed importanti ta' l-ewwel nofs tas-seklu għoxrin f'Malta. Fi kliem ieħor, waqt li l-poeti minuri ta' żmien u wara Dun Karm, id-dunkarmjani, kitbu sikwit poeżija li imitat lill-imghallem, lehma skadenti mqiegħda letterarjament f'forom eżawriti, f'Borg l-għarfien letterarju tiegħu hu mtaħħat għall-esperjenza u għall-ftuħ psikoloġiku u kulturali tiegħu quddiem kultura diversa u aġġornata. Jekk, minn naħa, jinħass diwi formali u tematiku ta' xi Briffa, minn naħa oħra hemm thaddim differenti hafna (u xi drabi aħjar) tal-mezzi formali u hemm kontenut universalizzat wisq iżjed milli hu l-kontenut ta' Briffa li xi drabi ma jehlisx għal kollox

39. *Ej' ressaqni*, vv. 1-4.

40. *Raxx*, vv. 1-3.

mill-bixra tad-djarju.

Fl-istess hin Borg hu mbiegħed mill-bixra impersonali tal-poeżija ċerebrali ta' l-aħjar ilhna moderni lokali. Il-kontestazzjoni politika u letterarja tagħhom ma tidholx fid-dinja għwejda tiegħu, it-tiftixa ta' lehen imrazżan hi mbiegħda mill-użu tal-vuċi b'tonalitajiet għolja u provokanti tal-bqija, u s-sempliċità fil-binja kumplessiva m'għandha x'taqsam xejn mat-taħbila sintattika li toħroġ sikwit mil-lingwaġġ tassew devjanti, u kreativ, tal-grupp "riformista" tas-sittinijiet li uħud mill-imseħbin ewlenin tiegħu tbiddlu ħafna fis-sebghinijiet biex resqu lejn forom u kostrutti lingwistiċi inqas polemici iżda xorta waħda mbiegħda mis-sens ta' rabta storika (iżda mhux ripetitiva) li tissuggerixxi l-kitba ta' Borg. Borg hu modern f'sens differenti, u dan hu l-isforz ta' dawn il-kummenti, għaliex xi aspetti ta' xeħta tradizzjonali jistgħu jwasslu biex wieħed jikkonkludi li hu tradizzjonali. Dan hu l-periklu li jmiss lil kull poeta li jagħżel li jżomm elementi tal-poeżija magħrufa, waqt li l-kritika f'każ bħal dan trid tishaq fuq il-għażla bejn il-poeta li hu modern (l-uniku mod kif poeta jista' jkun validu illum) u jinqeda b'wirt tradizzjonali b'mod persunali u mġedded (e.g., Ġorġ Borg) u l-versifikatur ii jidentifika, bi żball kbir, l-għarfien ta' mudelli u skemi tematiċi u formali tradizzjonali mal-bravura poetika (e.g., il-ġgajta tal-minuri Dunkarmjani).

Aktarx li Borg hu lehen solitarju f'dan il-kwadru tal-poeżija l-ġdida f'Malta. Minħabba li f'dawn l-aħħar għaxar, ħmistax-il sena nkitbu uħud mill-aħjar poeziji li qatt inħolqu bil-Malti minn żmien il-poeta nazzjonali, is-siwi estetiku taż-żmien romantiku u taż-żmien modern jitkejjel, fost l-oħrajn, skond id-diversità għaqlija u mġarrba, għaliex dak li hu validu fl-arti hu dejjem differenti u aktarx kuntrarju għas-sabiħ ta' żmien imghoddi, tradizzjonali. F'dan il-kuntest il-versi ta' Borg għandhom jitqiesu kemm fid-dawl ta' kemm ivarjaw mil-lehma tradizzjonali u kemm fid-dawl ta' kemm huma wkoll differenti mill-kitba iżjed tipika tal-kurrent ewleni ta' illum.

## PENSJERI

Ha mmisshom il-pensjeri  
ta' ġol-vażett  
kif tifel żghir imur minn wara  
u jmiss farfett.

## MIN SEMA'

Min sema' bil-qanpiena  
li daqquet fil-ġhaxija  
biex habbret l-aħħar siegħa  
u t-tmiem ta' l-agonija,

hass bhali tiġri f'ġismu  
tkexxkixa kollha bard  
ġhalkemm is-sajf kien magħna  
u shuna kienet l-art.

## FID-DLAM...

L-imġhoddi miet ...  
Nessuli d-dawl li jitfi u jixgħel  
bit-tifkiriet.

Halluh idum  
id-dlam tal-lum  
biex ma narax tbissim  
u anqas tislum  
biex hadd ma jhobbni  
u 'l hadd ma nqim  
ġhax sibthom jiġru miegħi  
in-nies ta' żewġ ucuħ  
u l-ferħ li fraħt il-bieraħ  
ma damx ma sarli dmugh.

Fid-dlam — fejn ma narax —  
ġhallinqas ma nergax  
nixtieq, nixtieq li norqod  
u nibqa' ma nistax!



## FUQ L-AJRUPLAN

Mulejja,  
x'hin jidlam minn hawn fuq  
hallini nerga' nsibek  
kif sibtek  
fil-hin tat-tluq.

Hallini nerga' nbusek  
kif naf inbusek jien  
x'hin gewwa hdanek naqa'  
u nsibek fil-harsien.

## HELWA MADONNA

Helwa Madonna,  
jekk ftaht ir-radju u smajt l-ahbarijiet  
jew mill-gazzetta qrajt l-ahhar grajjiet,  
jekk int terraqt fis-skiet  
jew rajt mill-qrib lil huti  
fil-berah jew fl-ibliet,  
Int taf li d-dinja taghna  
hi kollha glied u glied.

Helwa Madonna,  
jekk tifhem l-ghala l-lum naqasna l-kliem  
jew l-ghala l-hila ddub fix-xejn quddiem  
il-qerda, il-mewt u t-tmiem,  
erga' fid-dinja taghna,  
ghix maghna tul il-jiem  
u fuqna mbagh'd jixxerred  
is-sliem, is-sliem u s-sliem!

## STILL LIFE

Ix-xemx qed tisreg  
fil-ghalqa fejn l-ghasfur  
fuq zokk ta' sigra wieqaf  
ma jafx fejn jista' jmur ...  
U l-hajja qisha holma  
minghajr kulur.

## BHAL MARID

Fit-tieqa ta' kamarti  
sthajjiltni bhal marid  
li mhux se jfiq  
igawdi biss minn ġewwa  
il-hajja ta' ġot-triq.

U bhal marid  
ghajnejja bdew jihmaru  
u jdemmgħu ta' sikwit.

## STENNEJNA

Stennejna  
min minna t-tnejn  
se jitfa' l-ewwel kelma  
'il barra mix-xofftejn.

Fis-skiet ta' dak il-hin  
stajna nisimghu biss  
weraq niżlin.

## META NIFTAKAR FIK

Meta niftakar fik  
mohħi jixgħelli wahdu  
bid-dwal  
u l-jiem ta' l-hena  
jidhruli twal.

U f'dak il-hin  
ghal ftit  
nigġerra hafi  
go l-infinit.

## KEMM DRABI

Kemm drabi,  
int u ghaddej minn hdejja  
bla thares lejja,  
li kieku stajt  
jien qghadt nitkellem mieghek  
biex naqsam ftit  
mill-hajja tieghek

sew sew kif il-blat gheri  
matul iż-żmien  
li seta' kien jitkellem  
ma' l-ilma tal-widien.

## FIS-SKIET

Fis-skiet  
it-tnejn li aħna  
waqafna  
ghad-dell tal-wied.

U tant irgajna lura  
fiż-żmien  
li sirna biċċa  
mill-blat u mill-gherien.

## BLA NAFU

Bla nafu lil xulxin  
ħabbejna l-blat bla sura  
u fhimna s-seħer  
ta' l-ghera tan-natura.

Issa jekk qatt xi darba  
jien u int niltaqghu  
ikun 'il bogħod mill-bliet,  
mid-djar  
u mit-triqat  
u nsiru — f'lejl ta' qamar —  
silwetti fuq il-blat.

## L-ILMA TAL-WIED

Minn qalbi  
fis-skiet  
dejjem ghaddej  
l-ilma tal-wied.

Xi darba, meta jieqaf,  
qalbi tkun ilha mgharrqa  
go l-ilmijiet.

## BHALISSA

Ghidli ghadekx tixtieq  
naghmluha l-mixja twila  
f'dal-lejl ta' qamar  
ibajdilna t-triq?

Bhalissa  
l-lejl kollu sbuhija  
ifawwar bil-misterji  
ghalik u ghalija.

U qalbi mxennqa ghal qalbek  
titniehed imbikkija.

## RAXX

It-tfajla li nizlet sax-xatt  
gie r-raxx ta' l-imhabba fuq wiċċha  
u holmot kif johlom kulhadd.

'Mma meta l-mewg gheja  
u naqqas u naqqas fis-skiet,  
il-gibda tal-bahar intfiet.

U stembhet it-tfajla  
mill-holma l' ghaddiet.

## JEKK QATT

Jekk qatt il-hars jintilef  
biż-żlieġa tax-xjuhija  
fid-dawl ta' fil-ghaxija  
jien u inti nerġghu lura  
u mmorru d-dar  
ghax x'tiswa, ghid, il-hajja  
mimlija ċpar u ċpar?

## EJ' RESSAQNI

Ej' ressaqni lejn dan l-ilma  
ċar kristall;  
hares lejja biex bil-harsa  
hdejk ninhall

u nsir ilma f'din l-ghadira  
— ilma blu —  
bhal ghajnejk li jafu s-sema  
kif inhu.

## TWEMMIN

Meta x-xemx fil-bajja tisreg  
u jaharqu thoss haddejk

meta tkun qed tghum fil-baħar  
u l-mewġ jahbat ma' ġenbejk

meta ġismek fjur ta' l-ilma  
wara ftit il-melħ jiksik

meta ssir habib tal-hajja  
li titnissel ġewwa l-qiegh

int u l-blat tibdew tixxiebh  
tibdew tifhmu lil xulxin  
u fil-fond ta' qa' bkom samma  
thaddnu t-tnejn l-istess twemmin.



## LOQMA HOBŻ

B'diqa u karba  
loqma hobż  
kont tlabtek darba.

Iżda l-hobż li ridt titmagna  
kien għadu lanqas biss  
sar qamh safrani.

U l-ghalqa tieghek  
minhabba fija  
flok żrajtha qamh  
baqghet hamrija.

## RAMLA

Jien  
mill-ibghad żmien  
kont ramla żghira  
nitghaxxaq bil-holqien.

U kienet dejjem  
il-fewga tqajjem fija  
l-ohla tqanqil  
ma' kull April.

U s-siġar iwennsuni  
u l-frisk halliem jaghtuni.

U x-xemx li thobbni,  
herqana  
fuq qalbi thalii s-shana.

U l-bahar kbir, għażiż,  
jimlieni bit-tmellis.

'Mma l-lum  
jimteddu fuqi kif ġie ġie  
l-bnedmin  
u jkasbru, ikasbru biss  
lil ġismi fin.

## DAHLET IX-XITWA

Dahlet ix-xitwa  
iġġorr fuq daharha  
eluf ta' mnatar  
ta' hdura.

U bihom ksiet  
l-eghlieqi, l-gholja  
u l-ġenbejn tal-wied.

U hdejhom  
qabel ma xtaqu jitghattew bil-hdura  
is-siġar kbar tal-lewż  
imtertra, nuda,  
holmu bil-bjuda.

## SPAZJU

Go ruhna  
l-ispazju li rfajna  
hu ġmiel  
ta' silenzju ffriżat.

Arzelli  
li jahbu ġo fihom  
ftit trab  
irrakkmata.

## SHAB

Irqajja'  
ta' shab fuq rasi.  
Tajjâr li xehtu l-aġli  
wara li xxuttaw bih  
id-dmugh  
tan-nies li waslu  
iss' issa ġewwa l-ġenna.

## ILMA ĠIERI

Igri mieghi  
lejn il-wied.

Jien ilma mdardar,  
int ilma ġieri  
— it-tnejn ilma li johrog  
minn xquq l-gholjiet.

Jien habbejtek,  
int habbejtni ...  
ilma, ilma,  
ilmijiet.

## SILLABA

Mulejja,  
dewwaqni sillaba  
mill-kliem bla għadd  
li tgħidli ta' kuljum  
go ruhi.

Int stess itfaghha f'halqi  
u qegh'dha fuq ilsieni.

Stordut  
ma' l-art imwaqqa'  
ghadni nixxennaq  
it-toghma taghha.

Bhal bewsa  
imqieghda fuq xofftejja.

## FIL-GHAXIJA

Mad-dawl li jkun ga' tilef  
is-sahha u nien  
naghlaq ghajnejja u norqod  
ghajjien, ghajjien.

## KALVARJU

Fit-tlieta  
ta' wara nofs in-nhar  
fuq l-gholja, 'l bogh'd mid-dar,  
ix-xemx sajjija  
tiddi bla sliem  
in-nixfa u t-tbatija.

U fl-ghatx li ma jaqtax  
ta' dik is-siegha  
id-demm idur fir-ras  
u jniggeż il-qurriegha.

## GĦIDLI

Għidli għadekx  
trid tohlom holm ta' bjuda  
f'nofs għalqa  
taħt sema tan-nir?

— Intelaq mimduda  
u s-skiet ta' madwarek  
isirlek gārgir.

## FIL-GĦALQA

Igref mieghi  
il-ħaxix  
u ħoss  
il-laħam  
ta' l-art kannella  
u ħalli mbagh'd  
il-ġrieħi  
li ftaħt b'idejk  
fuq dan il-ġisem kbir  
inixxu  
tbatija helwa.

## **XI DARBA**

Xi darba  
naqbad lil ġismek roża  
u naghmel minnu  
ġnien ward sabih.

U biex inqanqlek  
lil nifsi nibdel  
ma' ziffa rih.

## **FIX-XITA**

Kont għedtli, fidloqqom,  
li qieghed tistenna  
ir-raxxa ta' l-ilma  
minn hdan is-smewwiet.

Għalhekk dad-dillierju  
ta' khula  
fil-wied.

## **DACHAU**

Ejjew  
u harsu lejna.

Il-kelma mietet  
fuq il-kalvarju  
tqil ta' xofftejna

Kollox, kollox, mitmum ...

Jew għad il-kelma  
tirxoxta  
mat-tielet jum?

## DEMGHA

Jien demgħa  
li taf l-imluħa  
li tidher mal-hitān.

U taf ukoll l-imluħa  
— li ma tidhirx —  
ta' l-oċċjan.

## BEBBUX

Aħna l-bebbux tal-baħar  
sbieħ, solitarji,  
li bnejna l-qoxra  
li qed taħbina.

Eterna l-mistoqsija  
li ddu, iddu  
go fina ...

Min jaf il-mewg tax-xtajta  
hux qieghed imellisna  
jew hux, minflok, jinkina?

## HEMM KELMA

Hemm kelma  
li jekk inlissinha  
fuq baħar jiskura fl-ghaxija  
issirli gawwija.

Gawwija li tfittex  
imkien iżolat  
ħa ssawwab minn ħdanha  
il-ġmiel ta' l-ispirtu  
fuq baħar u blat.

## B'TIFKIRA

Il-bierah — fuq dir-ramla —  
hallejtni mmiss b'subghajja  
hannieqa zghira  
imsensla mill-bebbux  
li dawwar helu  
ghonqok bajdani.

U dak il-hin  
tnissel go fija  
seher wahdani.

\* \* \*

Issa l' int tlaqt ghal kollox  
b'tifkira nkun irrid  
nigbor minn fuq ir-ramel  
bebbuxu kkulurit.

## TAHT L-ILMA TAL-FUNTANA

Int ghext ferhana  
taht l-ilma tal-funtana.

Id-dehxa malajr drajtha  
u l-ilma hjut jittajjar  
kont tmissu hajta hajta.

Id-dawl tax-xemx fuq gismek  
kien jarmi s-shana  
x'hin jidhol biex jiffissed  
u jilghab mal-funtana.

Il-gilda kienet tizloq,  
il-bjuda tpaxxi l-ghajn ...  
Il-hajja primordjali  
'il bogh'd minn ta' l-ohrajn.

Ghalhekk int ghext ferhana  
taht l-ilma tal-funtana.



## STRIXEX

Ghalija  
is-swied ta' barra,  
il-mard tad-diq.

'Mma jekk f'xi lejla  
id-dawl bejn il-persjani  
jaqa'  
strixxa strixxa  
fit-triq  
nigborhom dawk l-istrixex,  
ninkesa bihom  
u nfiq.

## TMELLIS

Kemm subghajk u kemm subghajja  
delikati qed imellisu  
truf peprina.

Fuq is-sodda haxix artab  
f'din it-telqa n-naghsa helwa  
tagħmel bina.

U l-harrub li jdawwar l-ghalqa  
mill-hars kollu tal-gens tagħna  
qed jahbina.

## IS-SKIET

Meta fil-wied  
is-skiet  
tarah petrifikat  
innamra mal-gebel,  
mal-blat.

U f'lejla ta' qamar  
fil-wied  
miss b'idek il-bjuda  
tintaxar  
ma' massa  
fuq massa  
ta' skiet.



## WERREJ

Gorg' Borg — Il-Likwidità Bħala Qofol Metaforiku — Daħla	
Kritika ta' Dr. Oliver Friggieri, B.A., M.A., Ph.D. ... ..	1
Pensjeri ... ..	15
Min sema' ... ..	15
Fid-dlam ... ..	15
Fuq l-ajruplan ... ..	16
Helwa Madonna ... ..	16
Still life ... ..	16
Bħal marid ... ..	17
Stennejna ... ..	17
Meta niftakar fik ... ..	17
Kemm drabi ... ..	18
Fis-skiet ... ..	18
Bla nafu ... ..	18
L-ilma tal-wied ... ..	19
Bħalissa ... ..	19
Raxx ... ..	19
Jekk qatt ... ..	20
Ej' ressaqni ... ..	20
Twemmin ... ..	20
Loqma hobż ... ..	21

Ramla ... ..	21
Dahlet ix-xitwa ... ..	22
Spazju ... ..	22
Shab ... ..	22
Ilma gieri ... ..	23
Sillaba ... ..	23
Fil-ghaxija ... ..	23
Kalvarju ... ..	24
Ghidli ... ..	24
Fil-ghalqa ... ..	24
Xi darba ... ..	25
Fix-xita ... ..	25
Dachau ... ..	25
Demgha ... ..	26
Bebbux ... ..	26
Hemm kelma ... ..	26
B'tifkira ... ..	27
Taht l-ilma tal-funtana ... ..	27
Strixex ... ..	28
Tmellis ... ..	28
Is-skiet ... ..	28

...arr of R  
return by othe  
overdue books.  
...to see that the correc

<sup>3</sup> subject to Bye-Laws.

~~10/1~~ \_\_\_\_\_

# SOLITUDNI FIR-RAMLA

## GORĠ BORG

Ix-xewqa tal-poeta m'hix li jumanizza n-non-uman iżda li jiddeumanizza lulu nnifsu. Li-baħar, jew aħjar l-ilma, bħala dak li m'ghandux forma fissa u li jikseb u jbid-del surtu skond il-kategorija spazju hu l-element li Gorġ Borg jużah kontinwament, b'ins.stenza tipika tieghu, b'ix jiddefenixxi lulu nn.fsu u b'ix jiffigura fantastikament fih dak li ma jistax iġarrab: l-istabilità, il-korpożità li jistghu jissuġ-gerixxu metafori konkreti.

Kontra s-sugġestjoni simbolika ta' l-ilma — għelm ta' indeċizjoni, f'isus li ma tbidlux f'haġja barranija — hemm id-definitezza tal-blat u l-għerien. L-likwidu kontra s-solidu m'hux h'liet aspekt ċentrali tal-moħħa poetiku ta' Borg, u jekk minn dawn il-versi kollha wieħed ifittex li jorħoġ sett ta' skemi metaforiċi, dan il-konfront ilma-blat jiffigura ruħu minn-fih bħala xhieda ta' Borg im-haxken bejn żewġ estremi, il-vagezza tax-xewqa mhix im-wettqa (l-ilma) u l-istabilità eterna, mingħajr tibdil, ta' stat mixtieq milhuq (il-blat).

**DR. OLIVER FRIGGIERI.**

Ritratt: J. A. Vella A.R.P.S.

